

अवत्सारः काश्यपः। पवमानः सोमः। गायत्री।

पवस्व गोजिदश्वजिद्विश्वजित्सोम रण्यजित्। प्रजावद्रत्नमा भर ॥ ९.०५९.०१

गोजित्- चिद्रश्मिजित्। विश्वजित्- सर्वजित्। अश्वजित्- प्राणजित्। रण्यजित्- रम्यजित् सन्।

सोम- रस। पवस्व- क्षर। प्रजावत्- सन्ततियुक्ताम्। रत्नम्- संपदम्। आ भर ॥१॥

पवस्वाद्भ्यो अदाभ्यः पवस्वौषधीभ्यः। पवस्व धिषणाभ्यः ॥ ९.०५९.०२

अदाभ्यः- अदम्भनीय। अद्भ्यः- जीवोदकेभ्यः। पवस्व- क्षर। ओषधीभ्यः- भौमभोगेभ्यः

वीरुद्भ्यो वा। पवस्व। धिषणाभ्यः- धीभ्यः। पवस्व ॥२॥

त्वं सोम पवमानो विश्वानि दुरिता तर। कविः सीद नि बर्हिषि ॥ ९.०५९.०३

त्वम्। सोम- रस। पवमानः- पुनानः सन्। विश्वानि दुरिता- सर्वदुरितेभ्यः। तर- तारय। बर्हिषि-

आसने। नि- नितराम्। कविः- क्रान्तदर्शी सन्। सीद- उपविश ॥३॥

पवमान स्वर्विदो जायमानोऽभवो महान्। इन्द्रो विश्वो अभीदसि ॥ ९.०५९.०४

पवमान- पुनान। स्वर्विदः- स्वर्गविदे उपासकाय। जायमानः- प्रादुर्भूतः। महान्- महात्मा।

अभवः। इन्द्रो- हृदयस्पर्शिन। विश्वान्- सर्वान्। अभि- अभितः। इत्- एव। असि- भवसि ॥४॥